

75 sena ilu

Il-Festa ta' Marija Bambina ċcelebrata mis-Sengleani fil-Knisja Parrokkjali ta' San Pawl tar-Rabat

Int u diehel fl-Oratorju ddedikat lil Madonna tal-Karmnu fil-Kollegġjata ta' San Pawl tilmaħ fuq iż-żewġ bibien żgħar li jagħtu wiehed għall-passaġġ u l-ieħor għas-sagristija, żewġ kwadri ovali. Wiehed jirrapreżenta l-istatwa tal-Kuncizzjoni meqjuma fil-Kollegġjata u Parroċca ta' Bormla u ieħor ferm aktar ta' kwalità li juri l-Bambina meqjuma fil-Bażilika tal-Isla.

Dan tal-aħħar, propju din is-sena jagħlaq 75 sena meqjum fil-Parroċca tagħna. Huwa rigal tar-refuġjati li fi żmien il-gwerra sabu kenn fir-Rabat u bħala rikonoxxenza tal-ospitalità li urew missirijietna riedu jhallu fil-Parroċca tagħna tifikira dejjiema bi gratiduni għal dan. Dan il-kwadru li

ħafna minnha jftakru kien saħansitra jiġi armat fuq l-Altar Maġġur fil-Festa tal-Vitorja gie regalat waqt żmien ikrah ħafna għas-Sengleani kif ser naraw aktar 'il quddiem.

Is-Sengleani evakwati u refuġjati fir-Rabat u l-Imdina, talbu u qalġhu l-permess mingħand il-Kappillan tar-Rabat, Dun Anton Buhagiar, biex jiċcelebraw il-festa tat-twelid ta' Marija tal-1941 fil-Knisja Parrokkjali ta' San Pawl. Irridu niftakru li f'dan l-eqqel żmien tal-gwerra, is-Sengleani kellhom il-Bażilika mfarrka bil-bombi tal-għadu fil-waqt li l-istatwa ħelwa u devota tal-Bambina wara l-attakk mill-ajru tas-16 ta' Jannar tal-1941 fuq il-knisja kellha, bħalhom tittiehed refuġjata għol-Knisja Kollegġjata ta' Sant Elena f'Birkirkara.

Dik is-sena s-Sengleani kienu qed jiċcelebraw ukoll l-20 anniversarju minn meta l-istatwa tal-Bambina giet inkurunata mill-Arcisqof Mauro Caruana OSB, avveniment li seħħ nhar l-4 ta' Settembru 1921 fix-xatt tal-Isla. Il-festa tal-1941 fir-Rabat saret fuq erbat ijiem mill-4 sas 7 ta' Settembru, għaliex fit-8 ta' Settembru, il-kapitlu Senglean mexxa l-festa tal-Bambina fin-Naxxar. Il-programm kien jikkonsisti f'dan li ġej:

Mill-4 sas 6 ta' Settembru: Quddies fil-Knisja Parrokkjali ta' San Pawl kull nofs siegħa, mill-5am sad-9am. Waqt il-quddiesa tas-7.30am quddiesa bi tqarbina generali, prietka u bil-mużika bl-orgni. Fl-4 ta' Settembru fis-6pm siegħa adorazzjoni quddiem Gesù Sagramentat u li fiha l-Arcipriet tal-Isla, il-Kan. Manuel Brincat kien mistieden biex jagħmel omelija. Id-diskors ta' din l-omelija gie stampat u f'idejna għandna kopja li tagħha qed jiġi riprodott ritratt ma' dan l-artiklu.

Fid-diskors imanqal tiegħu, l-Arcipriet Brincat jgħid hekk fost l-oħrajn:

“Marija Bambina! Kemm int ħelwa, kemm int sabiħa...sraqtilna qalbna...sa minn mindu konna żgħar. Fuq hoġor ommna tgħallimna nsejħulek,



Il-Kwadru tal-Bambina li jinsab fl-Oratorju tal-Parroċca





4 - IX - 41.

DISKORS MGHAMUL MILL-W.R. KAN:
MANUELI BRINGAT, ARĊIPRIET TA'
L-ISLA FIL-KNISJA PARROKKJALI TA'
S. PAWL IR-RABAT, FL'OKKAZZJONI
TA' L-XX ANNIVERSARJU TA' L-INKO-
RONAZZJONI TA' MARIJA BAMBINA
PATRUNA TAL-BELT INVITTA L-ISLA.

Kopja tal-Omelija tal-Kan. Manuel Bringat

tghallimna nħobbuk... U din l-imħabba... fittxet minn fejn toħroġ... fittxet svog... u dan l-ismog sabitu għoxrin sena ilu meta... il-maħbub Isqof tagħna, b'għaxxa u ammirazzjoni ta' kulhadd... mar ixidlek kuruna sabiħa, magħmula mid-deheb, simbolu tal-qima tagħna lejha bhala Regina, miżgħuda bil-ħaġar prezzjuż, simbolu tal-għożża u l-imħabba tagħna għalik... U allura kantajna, b'qalbna fuq xofftejna, b'ruħna f'estasi ta' ferħ:

Issa ntemmet ix-xewqa ta' qalbna... Bil-Kuruna fuq rasek rajnik...

Izda fejn hi l-kuruna? Fejn hi l-istatwa tiegħek?... Merfugħa biex ma ssofrax l-istrapazzi tal-ghadu... Merfugħa biex tibqalna shiħa...

B'generożità liema bhalha, il-Kappillani laqgħu x-xewqa li wrejniedhom u din il festa ċkejna filwaqt li hi wirja ta' fidi min-naħa tagħna, hija xhieda wkoll ta' karità nisranija min-naħa tal-poplu ta' din il-Parroċċa speċjalment tar-Raġħaj tagħna l-maħbub

Kapillan Dun Anton Buhagiar. Fin-niket tagħna sibna min jagħdirna... min jieħu sehem magħna... u għalhekk jekk ukoll barra mill-Bażilika mgarrfa tagħna, u izda f'tempju ieħor tal-istess Alla, fejn l-insara huma lkoll aħwa, ulied Missier wieħed, familja waħda, il-familja kbira tal-insara, jekk mhux quddiem l-istatwa ta' Marija Bambina quddiem xbieha oħra tagħha ngbarna llejla biex nagħmlu festa. Din ix-xbieha għażiża miġbura mir-refugjati tar-Rabat, ipprezentata minna, hija wirja dgħajfa ta' rikonoxxenza tagħna."

Wara dan is-Sur Louis Scicluna u l-familja tiegħu, f'isem is-Sengleani ipprezentaw il-kwadru, xogħol tal-pittur Bormliz Ġuzeppi Duca (1871-1948), li gie segwit bil-kant tat-Te Deum u wara ngħatat il-Barka Sagramentali mill-Kapillan tar-Rabat Dun Anton Buhagiar.

Fil-5 u 6 ta' Settembru mbagħad fis-6.30am tkantaw il-vespri, wara s-Salve Regina u l-Litanija tal-Madonna. Fil-5 ta' Settembru, il-barka ngħatat minn Dun William Bailey, filwaqt li l-ghada ingħatat mill-Kan Salvinu Ellul.

Fis-7 ta' Settembru fl-4.30am beda l-quddies filwaqt li f'dik tat-8am kien hemm tqarbina generali. Fid-9am saret it-terza u Quddies Solenni mmexxija mill-Kan Arturo Bonnici, Primicerju tal-Kapitlu Senglean. Fil-5pm kien hemm il-Vespri kantati mmexxija mill-Kan Godfrey Lubrano filwaqt li l-Kapillan tar-

Rabat għamel il-prietka. Wara dan ingħad ir-rużarju, tkantaw il-litanija u l-antifona, il-litanija tal-qaddisin u wara ngħatat il-Barka Sagramentali. Il-kant thalla f'idejn l-i-Schola Cantorum tal-Patrijet Agostinjani.


Wara l-gwerra l-kwadru mogħti mill-poplu Senglean gie mqieghed fl-Oratorju kif għadu jidher hemm sal-lum.

Nota fuq Mons Emmanuel Bringat (1905-1986)

Il-Kan Emmanuel Bringat imsemmi aktar qabel twieled f'Rahaġ Ġdid nhar it-22 ta' Jannar tal-1905. Gie ordnat sacerdot fl-1928 u maħtur Kanonku tal-Isla. Kien inkarigat mid-Domus Piju X fejn kien jgħallem ukoll id-duttrina. Inħatar Kappillan ta' Haħ Safi (1931), Haħ-Żabbar (1935) u fl-1940 inħatar Arċipriet tal-Isla. Matul it-Tieni Gwerra Dinjija hu insista li jibqa' mal-poplu tiegħu anke waqt l-aghħar attackki tal-ghadu. Meta l-Bażilika tal-Isla sfiat mgarrfa, trasferixxa l-hidma pastorali tiegħu



**Gużeppi
Duca - il-
pittur tal-
kwadru
tal-
Bambina**



għall-Knisja tal-Porto Salvo fil-ponta tal-Isla. Dan gāblu ammirazzjoni mhux l-inqas mir-Re Ġorġ VI nnifsu, li meta żar il-belt tal-Isla mgarrfa kif kienet fl-1943 kellu kliem ta' tiffir għall-Arċipriet Brincat. Din il-ħidma giet rikonoxxuta wkoll tant li l-Kan Emmanuel Brincat gie mogħti l-ġieh ta' *Member of the British Empire (MBE)*.

Ta' min jgħid li aktar tard hu ppubblika dawn it tiffkriet tiegħu ta' żmien il-gwerra fil-ktieb *Senglea during the Second Great War 1940-1944*, stampat mill-Progress Press fl-1979.

Fl-1947 l-Arċipriet Brincat gie mibgħut bħala Arċipriet fiż-Żejtun. Meta mbagħad gie maħtur Monsinjur tal-Katidral tal-Imdina, insibu li tela' joqgħod ir-Rabat, propju f' nru 125, Triq il-Buskett, illum magħrufa bħala Triq Ġorġ Borg Olivier. F'dan iż-żmien li kien residenti r-Rabat, ħafna drabi kont issibu jqarar fil-Knisja Parrokkjali ta' San Pawl, kif ukoll kien iqaddes quddiesa tal-ħin f'San Bastjan. Fl-1959-1962 hu daħal jistudja kors ta' tliet snin fl-Università tal-Lateran f'Ruma fejn gab id-Dottorat fil-Liġi Kanonika u fl-istess żmien gab id-Diploma fil-Latin mill-Università Gregorjana.

Lura f'Malta nħatar Arċipriet tal-Katidral tal-Imdina, fejn wara tmien snin gie maħtur Teżorier tal-istess Kapitlu sakemm wara ftit xhur irreżenja. Hu ħalla din id-dinja nhar it-3 ta' Lulju 1986.

Bibliografija

Ktejjeb – Diskors magħmul mill-WR Kan Manueli Brincat, Arċipriet tal-Isla fil-Knisja Parrokkjali ta' San Pawl Ir-Rabat, Fl-okkażjoni tal-XX Anniversarju tal-Inkuruanzzjoni ta' Marija Bambina Patruna tal-Belt Invicta L-Isla – Empire Press, Valletta 1941

Senglea During the Second Great War 1940 – 1944, Monsignor Emmanuel Brincat, Progress Press Co Ltd 1979.

Dictionary of Maltese Biographies, Vol 1 A-F, Michael Schiavone, PIN, Malta 2009.

Nirringrazzjaw ukoll Iis-Sinjuri Winston L Zammit, Mons Ġwann Azzopardi u Lawrence Cefai għal tagħrif li għoġobhom jgħaddulna.

A Tradition of Caring
"Service you expect,
Dignity you deserve"



Local & Overseas Funeral Directions (No detail is spared) - Cremation - Burials At Sea - International Repatriation Service - Coffin Makers & Importers - Motor Hearse Service (Unique/Latest Hearse on the Island) - Chauffeur Driven Cars - 24 Hours Day & Night Service

Professional Service, Best Prices

PAUL TONNA
SON OF SANTU
established in 1890

Email: paultonnasonofsantu@gmail.com www.tasantufunerals.com
'Pilkington', Triq Ghajn Kajjet, Rabat RBT 4012 - Tel: 21 455 750
Mrieħel By Pass Mrieħel, B'Kara BKR 3000 - Tel: 21 470 278/9 - Fax: 21 470 280
Parish Square / College Street, Rabat RBT 4012 - Tel: 21 454 154 - 79 454 154
Mob: 99 473 736 - 99 871 622 - 99 426 500

